

ایم کیو ایم تاجر برادری کے ساتھ ہے اور ان کے مسائل کے حل اور بھتہ مافیہ سے نجات دلانے کیلئے ہر فورم پر آواز بلند کرے گی، ڈاکٹر فاروق ستار تاجر برادری کو بھتہ کی پرچیاں دینے اور انہیں ہراساں کرنے کا فی الفور نوٹس لیا جائے اور تاجروں کو تحفظ فراہم کیا جائے آل کراچی تاجر اتحاد کے نمائندہ وفد کی خوشید بیگم میموریل بلڈنگ عزیز آباد میں ڈاکٹر فاروق ستار سے ملاقات کراچی۔۔ یکم اپریل 2011ء

آل کراچی تاجر اتحاد کے ایک نمائندہ وفد نے جمعہ کے روز خوشید بیگم میموریل بلڈنگ عزیز آباد میں متحدہ قومی موومنٹ کی رابطہ کمیٹی کے ڈپٹی کنوینر ڈاکٹر فاروق ستار سے ملاقات کی اور گینگ وار، جرائم پیشہ افراد اور دہشت گردوں کی جانب سے مسلسل بھتہ کی پرچیاں دینے، انہیں تشدد کا نشانہ بنانے اور بھتہ نہ دینے پر سنگین نتائج کی دھمکیاں دینے اور خوف ہراس میں مبتلا کرنے کی صورتحال سے تفصیلی آگاہی فراہم کی۔ اس موقع پر رابطہ کمیٹی کے رکن وسیم آفتاب اور کراچی تنظیمی کمیٹی کے انچارج عماد صدیقی بھی موجود تھے۔ وفد نے مسائل سے آگاہ کرتے ہوئے کہا کہ گینگ وار اور جرائم پیشہ عناصر انہیں گزشتہ کئی ماہ سے مسلسل ہراساں کر رہے ہیں اور تجارتی و کاروباری حضرات کو بھاری رقوم کی وصولی کیلئے بھتہ کی پرچیاں، بھتہ نہ دینے کی صورت میں سنگین نتائج کی دھمکیاں دی جا رہی ہیں جس کی وجہ سے تاجر برادری میں نہ صرف تشویش پائی جا رہی ہے بلکہ وہ ذہنی کوفت میں مبتلا ہو رہے ہیں۔ انہوں نے کہا کہ کراچی معاشی حب ہے جو وفاق کو 70 فیصد سے زائد ریونیوں دینے والا شہر بھی ہے لہذا کراچی کی معاشی صورت حال کو بہتر بنانا پاکستان کی معیشت کو غیر مستحکم کرنے کے مترادف ہوگا۔ انہوں نے کہا جس طرح بھتہ مافیہ جرائم پیشہ افراد کی جانب سے تاجر برادری اور کاروباری حضرات کو تشدد کا نشانہ بنانا، انہیں قتل و زنجی کرنے اور بھتہ کی پرچیاں دینے کا سلسلہ جاری ہے اور حکمرانوں اور انتظامیہ کی جانب سے خاموش تماشائی بنا رہنا سوالیہ نشان ہے۔ انہوں نے کہا کہ تاجر برادری کو تحفظ فراہم نہ کیا گیا تو پھر تاجر برادری اپنا سرمایہ غیر ممالک میں منتقل کرنے پر مجبور ہونگے جس سے نہ صرف کراچی کی معیشت کو نقصان پہنچے گا اندیشہ ہے بلکہ پورے ملک کے معیشت کا پہیہ بھی رک سکتا ہے۔ وفد نے ڈاکٹر فاروق ستار سے کہا کہ ایم کیو ایم تاجر برادری کو بھتہ مافیہ اور جرائم پیشہ افراد سے نجات دلانے، ان کے مسائل کے حل اور تحفظ فراہم کرانے میں اپنا اہم کردار ادا کرے۔ ڈاکٹر فاروق ستار نے وفد کی گزارشات کو غور سے سنا اور ان سے اظہارِ یکجہتی، ہمدردی کرتے ہوئے قائد تحریک جناب الطاف حسین کی جانب سے تاجر برادری کے مسائل کے حل کیلئے نہ صرف ہر ممکن تعاون کی یقین دہانی کرائی بلکہ مکمل حمایت بھی کی۔ انہوں نے کہا کہ ایم کیو ایم تاجر برادری کے ساتھ ہے اور ان کے مسائل کے حل اور بھتہ مافیہ سے نجات دلانے کیلئے اعلیٰ حکام کی توجہ مبذول کرواتی رہی ہے اور اس سلسلے میں ہر فورم پر بھی آواز بلند کرتی رہی ہے اور آئندہ بھی تاجر برادری کے مسائل کے حل کیلئے کوشاں رہے گی۔ ڈاکٹر فاروق ستار نے صدر مملکت آصف علی زرداری، وزیر اعظم یوسف رضا گیلانی، وفاقی وزیر داخلہ رحمن ملک، وزیر اعلیٰ سندھ سید قائم علی شاہ اور دیگر ارباب اختیار سے مطالبہ کیا ہے کہ کراچی کو گینگ وار اور بھتہ مافیہ کے دہشت گردوں سے پاک کیا جائے، تاجر برادری کو بھتہ کی پرچیاں دینے اور انہیں ہراساں کرنے کا فی الفور نوٹس لیا جائے، اس میں ملوث دہشت گرد عناصر اور ان کے سرپرستوں کو گرفتار کر کے قراوقی سزا دی جائے اور تاجر برادری کو تحفظ فراہم کیا جائے۔

☆☆☆☆☆